

यश म्हणजे काय ?

आपली मुलं १२-१५ वर्षांच्या पुढे गेली की पालकांना त्यांची चिंता वाढू लागते. चितेची कारणं दोन. एकतर दहावी बारावी जवळ दिसू लागते आणि दुसरं म्हणजे मुलं आता ऐकण्यातली रहात नाहीत. त्यांना स्वतःची मतं असतात. ती मतं मुलं ठामपणे मांडू लागतात. त्यांना मित्रांचे सल्ले अधिक महत्वाचे वाटतात. आपल्या आई वडिलांच्या चुका ती बोलून दाखवतात. विरोध करतात. पालकांना मात्र सगळं लक्ष अभ्यासावर केंद्रित करावं असं वाटत असतं. टक्केवारी समोर दिसत असते. त्यावर पुढचं आयुष्यभराचं यशं अवलंबून असतं.

हे 'यश' म्हणजे काय ? मुलांनी परीक्षेत चांगले मार्क मिळवणं ? त्याला 'योग्य' तो मार्ग मिळणं ? त्याला चांगली नोकरी मिळणं ? भरपूर पैसे मिळवता येणं ?

हे सगळं म्हणजे खरं यश नसतंच. यश ही एक वृत्ती आहे. ती पास, नापास, मार्क, पैसे यावर अवलंबून नसते. तसं असतं तर ९५% मार्क मिळूनही मुलांनी आत्महत्या करण्याच्या घटना घडल्या नसत्या नाही का ? सगळे पैसेवाले मग स्वतःला यशस्वी समजून सुखात असते.

यश आणि शाळेतलं यश यांचा काही संबंध नसतो. कृष्णमूर्ती एस्. एस्. सी. होऊ शकले नाहीत. रवीन्द्रनाथ टागोरांचं शाळेशी कधी जमलं नाही. गांधीजींना बराच काळ ३९-४०% मार्क मिळतं. तरी ही माणसं जगद्गुरु झाली.

माणसांच्या मानसिकतेचे दोन प्रकार मानतात. जेतेपणाची वृत्ती आणि पराभूततेची वृत्ती. कितीही अपयशं पदरी आली तरी जेता हा जेताच राहतो. तसं तो स्वतःला मानतो आणि वृत्ती जर पराभूततेची असली तर कितीही यशं मिळाली तरी माणूस स्वतःला पराभूतच समजतो. कधी आनंदी होत नाही. समाधानी होत नाही. चांगली कामं करत नाही. इतरांवर प्रेम करू शकत नाही.

मग पालकांच्या हाती यातलं काय असतं ? मुलाची स्वप्रतिमा छान बनवणं पालकांच्या हाती असतं. मी चांगलं माणूस आहे. माझ्यात अनेक क्षमता आहेत. माझ्याभोवतालचं जग छान आहे. मला काहीतरी चांगलं काम करायचं आहे असं मुलाला वाटलं पाहिजे याची तयारी आईवडील करू शकतात. याचा पाया घालू शकतात.

मूल लहान असल्यापासून ते स्वतःचं यश पालकांच्या डोळ्यात पहात असतं. ते पाच वाक्य पालकांकडून ऐकायला उत्सुक असतं. (१) तू मला फार आवडतोस. (२) माझा तुझ्यावरच विश्वास आहे. (३) हे तू छान केलंस. (४) तुझं मत मला महत्वाचं वाटतं. (५) माझं चुकलं बरं का !

तू मला आवडतोस हे वाक्य मुलाला सतत पालकांच्या डोळ्यात वाचायला मिळालं पाहिजे. त्याऐवजी त्या डोळ्यात त्याला तिरस्कार दिसला, दुर्लक्ष दिसलं, निराशा दिसली, परीक्षकपणा दिसला, अलिप्तपणा दिसला, लबाडी दिसली तर मुलाला 'मी छान आहे' हे कसं वाटे ? लहानपणी विविध रोगांच्या लसी आपण मुलांना देतो. ते रोग होऊ नयेत म्हणून. तसंच मुलाला "मी छान आहे" नावाची लस द्यायला हवी. ती रोजच द्यायला लागते. पाठीवर हात फिरवून, जवळ घेऊन, हसतमुखानं त्याच्याकडे पाहून, त्याच्यासाठी न सांगता अनेक गोष्टी करून, त्याच्या त्या त्या वेळच्या गोष्टीत रस घेऊन हे करता येतं.

अरविंद गुप्तांच्या आईला त्यांच्या लहानपणी जर कुणी सांगू लागलं की अरविंद काहीतरी उद्योग करतो आहे तर ती म्हणायची, "जो भी करता होगा अच्छाही करता होगा" मुलांवर नितान्त विश्वास टाकला की त्यांनाही त्याचं अपूर्वाईचं बंधन वाटतं. त्याला आपण जागलं पाहिजे असं वाटतं. माझे एक सर मी एस्. एस्. सी. ला असताना मला म्हणाले होते,

“तुला एस्.एस्.सी. मध्ये भरपूर मार्क मिळतील. पहिला नंबरही मिळेल. पण मी कधीही तुझे मार्क विचारायला येणार नाही. तू दहा वर्षांनी कसं काम करत असशील ते समजून घेण्यात मला रस आहे.” आमचे हे सर म्हणजे विद्यार्थ्यांना परीसस्पर्श करणारे द्रष्टे सर होते. आज ते नाहीत तरी मला वाटतं आपण कसं काम करतो ते सर पहात असतील. आपण नेहमी चांगलंच काम करायला हवं. लहानपणी मूल ज्यांना दैवत मानत असतं, जी दोन माणसं म्हणजे मुलाचं संपूर्ण जग असतं त्यांच्याच डोळ्यात त्याला विश्वास दिसला नाही तर मुलानं जगात कुठे विश्वास शोधायचा ?

मूल चुकलं कुठे तर त्याला बोलायला, ओरडायला, शिक्षा करायला पालक कुठे कमी पडत नाहीत पण ते जे छान करतं त्याचं कौतुक करायचं लक्षात रहात नाही. हे तू छान केलंस हं ! हे ऐकायला मूल उत्सुक असतं. किती मोठ्या वयापर्यंत ! गेल्या वर्षी माझ्या मुलीला मुलगा झाला. त्याला एक वर्ष पूर्ण झालं. तेव्हा ती मंडळी दूरदेशी होती. मी तिला पत्र लिहिलं त्यात तिने मूल जन्मल्यापासून किती त्याची छान काळजी घेतली, बालसंगोपनाचा तिचा अभ्यास प्रत्यक्षात उतरवण्यासाठी तिने किती कष्ट घेतले, त्याचे बाबाही किती प्रेमानं, जबाबदारीनं वागले याचं कौतुक केलं होतं. ते पत्र वाचून ती इतकी निर्धास्त झाली, ती म्हणाली, “मला वाटत होतं माझं काही चुकतंय की काय, तो हे करत नाही, तें करत नाही. पण तुझ्या पत्रानं माझा आत्मविश्वास एकदम वाढला.” तरुण मुलांचं तर कौतुक करायचं कायम लक्षात ठेवावं लागतं.

अगदी लहानपणापासून आपण मुलाला जेव्हा त्याचं मत विचारतो तेव्हा जाणवतं की त्याला त्याचं मत असतं अगदी दुसऱ्या वर्षीसुद्धा. आपले पालक आपल्याला काय करूया ? तुला काय वाटतं ? तू सांग ना. असं म्हणतात यानं मुलाला विचार करण्याची जबाबदारी वाटते. घर आपलं वाटतं. योग्य ते निर्णय घ्यायची समज वाढते. मुलांचे निर्णय आपण परस्पर घ्यायचे नसतात हीच तर पालकत्वामधली खुबी आहे. त्यांचं मत समजून घ्यायचं, आपलं सांगायचं आणि निर्णय त्याच्यावर सोपवायचा असतो.

आपण कायम पालकत्वाच्या सिंहासनावर बसलेले असतो. मुलाला आपण असं भासवतो की आपण सर्वज्ञ आहोत. आपलं कधीच काहीच चुकत नाही. अशा वेळी मुलाला चुकणं म्हणजे गुन्हा वाटतो. पाप वाटतं. मग मूल चुका लपवायला शिकतं. खोटं बोलायला शिकतं. चुकांबद्दलची ही मानसिकता खूप नुकसान करते. मुलावर दडपण आणते. त्याला मोकळेपणानं जगू देत नाही. पालकच जर म्हणत असतील - इतका वेडेपणा झाला ना माझ्या हातुन ! लक्षातच नाही आलं ! चुकलंच जरा ! सॉरी हं ! तर मुलाला कळतं चुका लपवून ठेवायची गरज नसते. आणि मग मुलालाही “रहा देवापुढे उभा. म्हण मी पुन्हा असं वागणार नाही. कर बाबांना नमस्कार” असं म्हणावं लागत नाही. घरात तमाशे होत नाहीत.

आपलं मूल अभ्यास करून आणि मार्क मिळवून कधीच हुशार होत नाही. शिक्षण संपतं आणि जगणं सुरू होतं तेव्हाच अनुभवाचं खरं शिक्षण चालू होतं. गमतीनं असं म्हणतात की तुमच्या मुलाला ९५% मार्क मिळत नसतील आणि ६५% मिळत असतील तर मुळीच दुःख करू नका कारण ६५% मिळवणारी मुलं पुढे स्वतःचे उद्योग उभारतात आणि ९५% मिळवणारी तिथे नोकरी करतात.

मुलाच्या आयुष्याचं अनुभवांचं दार आपण कायम खुलं ठेवलं पाहिजे. त्याला मोकळेपणानं चित्रं काढू दे, हस्तकला शिकू दे, वाचन करू दे, गाणी ऐकू दे, गाणं शिकू दे, वाद्यं वाजवू दे, नृत्य करू दे, नाटक करू दे, विविध भाषा शिकू दे, प्रवास करू दे, कारखाने पाहू दे, सामाजिक संस्था बघू दे. शिक्षणाची संकल्पना बदलते आहे हे पालकांनी लक्षात घ्यायला हवं.

लारा पटवर्धन आणि जुई दधिय या दोन मुली आता लग्न होऊन छोट्या मुलांच्या माता आहेत. पण त्यांनी काही वर्षांपूर्वी बारावी झाल्यावर असं ठरवलं की आपण वर्षभर हिंडायचं, शाळा, सामाजिक संस्था, परिवर्तनाची कामं पहायची. त्या नारोडीला कुसुम कर्णिकांबरोबर राहिल्या, जेन साहीच्या बेंगलोर जवळच्या सीतास्कूलमध्ये राहिल्या, ऋषी व्हॅलीची कृष्णमूर्तीची शाळा त्यांनी पाहिली, नर्मदा आंदोलनात एक महिना भाग घेतला, बनारसची राजघाटची कृष्णमूर्तीची शाळा पाहिली, गोविंदपूरला डॉ. राणिणीचं काम पाहिलं, गडचिरोलीला डॉ. अभय बंग आणि डॉ. राणी बंग यांच्याबरोबर राहिल्या,

वध्याला गांधीवादी मंडळींची कामं पाहिली, कौसानीला राधा भटांचा आश्रम पाहिला, मध्य प्रदेशात एकलव्यचं शैक्षणिक काम पाहिलं, बाबा आमटे यांच्या श्रमसंस्कार शिबिरात भाग घेतला. वध्याला ग्रामोपयोगी विज्ञान केंद्र पाहिलं. त्यांच्या लक्षात आलं की विज्ञान शिकायचं तर व्याख्या, आकृती, थिअरी, माहिती, पाठांतर हा एक मार्ग आहे तसाच अनुभव, निरीक्षण, प्रयोग, शोध, शिक्षण हाही एक मार्ग आहे. दुसरा अधिक सरस आहे. पर्यावरण, शिक्षण, वैद्यकीय काम या तीन क्षेत्रात त्यांना रस वाटत होता ती कामं त्या पाहून आल्या. कल्पना करता येते की या मुलींची दृष्टी किती विस्तारली असेल या एका वर्षभरानं ! यापुढे त्या जे काही करतील ते किती डोळसपणानं करतील ! त्या डोळे मिटून, पठडीतलं आयुष्य जगू शकणारच नाहीत.

गोव्याच्या एका मुलानं अलीकडे पुस्तक लिहिलं आहे. त्यानं दहावीनंतर वर्षभर हिंडायचं ठरवलं आणि जे आवडतं ते शिकायचं ठरवलं. तो मासे पाळायला शिकला, मगरी पाळायला शिकला, कासवं पाळली, साप हाताळायला शिकला. आणि तो म्हणतो दहा वर्षात तो शिकला नव्हाता एवढं एका वर्षात शिकला. शिवाय आता त्याला ही कामं करून नक्की पोटापुरते पैसे मिळवता येतील हा आत्मविश्वास आला. लोकांशी वागायचं कसं हे समजू लागलं.

संयुक्ता नावाच्या मुलीचं ही “लर्निंग द हार्ट वे” नावाचं पुस्तक ‘अदर इंडिया प्रेस’ नं प्रकाशित केलं आहे. हे पुस्तक असं आहे की जे तरुणांची कॉलेज-विद्यापीठातल्या शिक्षणाबद्दलची मतं बदलून टाकेल. संयुक्तानं स्वतःचा उच्चशिक्षणाचा अभ्यासक्रम स्वतःच आखला. तिच्या मनाला आणि हृदयाला मानवेल असा अभ्यासक्रम. तमिळनाडू आणि आंध्र प्रदेशातल्या विणकरांबरोबर काम करून ती कापड विणायला शिकली. त्याचबरोबर ‘टेक्स्टाइल डिझाईनिंग’ शिकली. सध्या ती पोचमपल्लीला विणकरांच्या संघटनेबरोबर काम करते आहे. सर्वांना समान न्याय देणारं जग पाहण्याचं ती स्वप्न बघते आहे.

अशी कितीतरी तरुण मुलं स्वतःचे मार्ग शोधून काढतायत. अर्थपूर्ण कामं करतायत. पैसा, चंगळवादाची दिशा सोडून साध्या जीवनशैलीकडे वळतायत. शिक्षण, विज्ञान, कला, शेती, संशोधन, शाश्वत विकास यांचा नवा विचार मांडतायत.

वयात येणाऱ्या मुलांकडे वेगळ्या नजरेनं बघायला पालकांनी शिकायला हवं आहे. तरुण मुलानं आई वडिलांचं न ऐकणं याचा अर्थ ते आज्ञाधारक नाही, उध्दट आहे, बिघडलं आहे असा नेहमी नसतो. ते मूल स्वतःला मोठं समजतं आहे असा तो अर्थ असतो. त्याची ही जाणीव आपल्याला जबाबदारीत परिवर्तित करता यायला हवी. त्यांना स्वातंत्र्य हवं आहे त्याला जोडून येणारी जबाबदारी त्यांना समजून घ्यायला हवी.

मुलांशी त्यांच्या जीवनशैलीबद्दल लहान वयापासून बोलणं व्हायला हवं. पर्यावरणाचा विचार करून जगायला शिकलं पाहिजे. चंगळवादाच्या आहारी जातो कामा नये. काटकसर हा आता वैयक्तिक गुण नाही राहिला ती आज पृथ्वीची गरज बनली आहे. मुलं विचारपूर्वक खर्च करतायत का, व्यसनांच्या आहारी जात नाहीत ना, साध्या राहणीकडे वळतायत ना, त्यांच्या लैंगिक जाणिवा विकृत तर होत नाहीत ना, भारतीय जीवनपद्धती, योगाचा अभ्यास यांचं महत्त्व त्यांना कळतं आहे ना अशा कितीतरी नव्या जबाबदाऱ्या पालकांनी समजून घेण्याची गरज भासते आहे. कारण या जीवनशैलीच्या वाटेवरच शांती आहे, समाधान आहे, आनंद आहे. श्रीमंती कधीच तुमच्याकडे किती पैसा आहे त्यावर ठरवली जात नसते तर पैसा नसताना तुम्ही किती समाधानानं जगता त्यावर ती ठरते. हे भारतीय जीवनशैलीचं सारच जगाला चांगल्या मार्गावर ठेवू शकतं. ते पालकत्वापुढचंही आव्हान आहे.